

ሩፋኤል መልአኽ

ጳጉሜ 3 2017 ዓ.ም. (9/8/2025)

ሩፋኤል መልአኽ



ንባባት: ዕብ 7:1-5፥ ይሁዳ 1:11-17፥ ግ.ሐ. 5:17-26፥ ማቴ 25:31-ፍ።

ምስባክ: ዘነግህ: መሐለ እግዚአብሔ ወኢይነስሕ፥ አንተ ካህኑ ለዓለም በከመ ሢመቱ ለመልክጼድች፥ እግዚአብሔር በየማንክ (መዝ 109:3-5)።

ዘቅዳሴ: እግዚአብሔርሰ ገሃደ ይመጽእ፥ ወአምላክነሂ ኢያረምም፥ እሳት ይነድድ ቅድሜሁ (መዝ. 49:2-3)።

ከም ስርዓት ልጡርግያና 3 ጳጉሜን ብዓል ቅዱስ ሩፋኤል እዩ። በዚ ዕለት ብፍሉይ ምሕረት አምላኽ ዘድልዮም ብፍሉይ አደታት ነቲ አብ መጽሓፍ ጦቢት ዘሎ መሰረት ብምግባር የብዕልኦ። እንተ ኾነ አብኡ ጥራሕ ዝሕዛእ አይኮነን ኩልና ነዚ ብዓል ሩፋኤል መልአኽ ክንዝክር ከሎና ፍሉይ ተዘክሮ ተራ መላእክቲ አብ መዓልታዊ ሕይወትና ክንርኢ ጽቡቕ እዩ።

መልአኽ ዘብል ቃል ከምዘሎ ክንርእዮ ከሎና ልኡኽ ማለት እዩ። መላእኽቲ እንብሎም ረቀቕቲ ፍጥረት ብእግዚአብሔር ዝተፈጥሩ፥ ንድላዩ ዝልክኹ እዮም። አብ ገለ እዋናት እዚ መልአኽ ዝብል ንደቂ ሰብ ተራ ልኡኽ ዝጻወቱ እውን የስምዕዩ አብ (ኢሳ 18:2፥ 33:7) እንተ ረኤና ንደቂ ሰብ ከስምዕ ንረኽቦ።

መላእኽቲ ረቀቕቲ ፍጥረት እምበር ግዙፍ ሥጋ ዝሓዙ ከምዘይኮኑ ሓደ ካብቲ እምነትና ዝገልጽ እዩ። (መዝ 9:11፥ ማቴ 18:10)። አብ ብሉይ ኪዳን ንመላእኽቲ ዝርኢ ብብዝሒ ተጠቒሱ ንረክብ። አብ ሓዲስ ኪዳና አብ ነፍሲ ወከፍ መጽሓፍ መላእኽቲ ብሓቂ ህልዋት ከም ዝኾኑን አብ ሕይወትና ብቐጻሊ ከም ዝሕግዙን ይነግር። አብ ሓዲስ ትምህርቲ ክርስቶስ ከም እንረኽቦ ካብ ጥንቲ አብ ትውፊት ቤተ ክርስቲያን ከምዘሎን ዝነበርን ንርኢ (መዝ. ሃይ. 328-36)። አብ እምነት አይሁድ ካብ ጥንቲ አብ ህላዌ መላእኽቲ ከም ዝአምኑ ንርኢ (ሰዱቓውያን ዝብሃሉ ጥራሕ አይአምኑን ነገም ግ.ሐ 23:8)። አብ ኅላዌ ረቀቕቲ ፍጥረት፥ ግዙፍ ነገራት ዘይ ኮኑ ቅ. መጽሓፍ ብዙሕ ጊዜ መላእኽቲ ዝብሎም እምብኣር ሓቂ እምነት እዩ።

ቅዱስ ኦጎስጢኖስ ብዛዕባ ባህርይ መላእኽቲ ክገልጽ እንከሎ መልአኽ ዝብል ስርሖም እዩ ዝገልጽ እምበር ባህሪኦም አይኮነን ዝገልጽ ይብል። ሽም ናይ ባህሪኦም ዝገልጽ እንተ ደለኻ ንሳቶም መንፈስ ረቀቕቲ ፍጥረት እዮም፥ ስርሖም ክትፈልጥ እንተ ደለኻ ሽኦ ልኡኻት እዮም ይብል።

መዝ.ሃይ. ቍ 329-330 ዘሎ እንተ ረኣና ነዚ ናይ ቅ. ኦጎስጢኖስ ትምህርቲ መሰረት ገሩ ከምዚ ይብል፥ **መልአኽ ዝብል ስም ተልእኮኦም እምበር ባሕሪኦም ዚገልጽ አይ ኮነን። ንባሕሪኦም ዚርኢ ስም እንተ ደለኻ መንፈስ እዩ፥ ናይ ተልእኮኦም (ስርሖም) መግለጺ እንተ ደለኻ ከኣ መልአኽ።** ስለዚ ካብቲ እንታይነቶም (መንነቶም) መንፈስ ካብቲ ተግባራቶም (ተልእኮኦም) ከኣ መልአኽ ዚብል ትረክብ። መላእኽቲ ብኹሉ ህላዌኦም ናይ እግዚአብሔር አገልገልትን

ተለወጥቶትን እየም። ኩልሳዕ ገጽ እቲ ኣብ ሰማያት ዘሎ ኣቦይ ይርእዩ ስለ ዝኾኑ ንሳቶም ንቻሉ ዚሰምዑ ንትእዛዙ ዚፍጽሙ ኃያላትን ብርቱዓትን እየም (ቍ 329) ይብለና።

መላእኽቲ ፍጹም መንፈሳውያን (ረቀቕቲ) ፍጡራን ኮይኖም ድላይን ኣእምሮን ዝተዓደሉ እየም። ኣካልዊ ህላዌ (personal) ዘለዎም ዘይሞቱ ፍጡራትን፤ እቲ ርኡይ ዝኾነ ናይ ክብሮም ነጽብራቕ ከም ዝምስክሮ ከኣ ንኹሉ ዚርኣ ዘበለ ፍጡር ብፍጽምንኦም ጸብለል ዚብልዎ እየም። (ቍ 330)።

መላእኽቲ ኣብ እምነት ክርስትና እምብኣር ረቀቕቲ ፍጥረት ብኣምላኽ ንኣገልግሎቱ ዝተፈጥሩ እየም። ብመልክዕ ሰብ ይርኣዩ ምሳና ከኣ ይዋስኡ እንተ ኾነ እቲ ግዙፍ ሰውነት ግዝያዊ ኮይኑ ምስ ሰብ ተዋስኢኦም ምስ ወድኡ የብቅዕ። ከም ፍጹም ረቀቕቲ ፍጥረት መላእኽቲ DNA የብሎምን እቲ ዝለብስዎ ሰውነት ዝትሓዝ ይመስል ግን ክፍሊ ናይ እቲ መልእኽቲ ባህሪ ኣይኮነን በዚ ኸኣ ርክብኦም ምስ ፈጸሙ ይጠፍእ ምኽንያቱ ከማና ግዙፋዊ ኣካል ኣየድልዮምን እዩ። ግን ከም ፍጡራት መጠን ከማና ኣብ ጊዜ እዩ ህላዌኦም ኣምላኽ እንተ ዘይገለጽሎም መጻኢ ነገራት ኣይፈልጡን እየም።

ቅዱስ መጽሓፍን፤ ኣብ ታሪኽ ዘየቋረጸ ትውፊት ቤተ ክርስትያን ክልተ ዓበይቲ መነንት መላእክቲ ዝገልጽ ነገራት ንረክብ። መጀመርያ መላእኽቲ ኣብ ቅድሚ እግዚአብሔር ዝቐመጡ ፍጡራት እየም (ራእ 8፡2)። ተፈጥሮኦም ባህሪኦም ብምልኡ ኣብ እግዚአብሔር ዝጠመተ እዩ። ቅዱስ መጽሓፍ ክልቲኡ ሓዲስን ብሉይን ኪዳን ኣብ ብዙሕ ክፍልታቱ ብዛዕባ መላእኽቲ ምስ ኣምላኽ ዝቐረበ ርክብ ከምዘለዎም ይነግረና። ካልኣይ መነንት መላእኽቲ ልኡኻት ኣምላኽ እየም። **ንኣምላኽ ኣብ ሰባት የምጽእዎ፤ ንሰብ ከኣ ናብ ኣምላኽ የብጽሕዎ።** ኣብ ወንጌል ዮሐንስ ከም ዝምስክሮ ንሓቂ ኣብ ምድሪ የምጽእዎ።

ዓመታዊ ዝኽሪ ብዓል ቅ. ሩፋኤል መልእኽ ፍሉይ መልእኽቲ ኣልኦ። ሩፋኤል ብዕብራይስጢ **እግዚአብሔር የሕዊ** ማለት እዩ። ኣብ መጽሓፈ ጦቢት ብዙሕ ብዛዕብኡ ዝንገሮ መልእኽ እዩ። ንሱ ንጦቢያ መሪሖ ዝወሰዶ (ጦቢት 5፡12)። ንመርዓ ጦቢያን ሳርን ዝሓገዘ ፤ ንሳራ ብሰንኪ ጋኒን ምስ ካልኦት ከይትምርዖ ጸጊምዎ ዝነበረ ብሓገዝ ሩፋኤል ከም እትሓዊ ዝገበረ። ንጦቢት ካብ ዑሮቱ ከም ዝሓዊ ዝገበረ ሓደ ካብቶም ሊቃነ መላእኽቲ እዩ። ኣብ መጽሓፈ ጦቢት 12፡15 ከም እነንብቦ **ኣነ ካብቶም ጸሎት ቅዱሳን ዜዕርጉ ኣብ ቅድሚ ግርማ እግዚአብሔር ኪገልግሉ ደው ዚብሉን ሾውዓተ ቅዱሳን መላእኽቲ ሓደ ዝኾንኩ ሩፋኤል መልእኽ እየ እናበለ** ንሱ መን ምዃኑን ስርሖን ገሊጹ። ኣብ ሓዲስ ኪዳን ተጠቐሱ ኣይንረኽቦን ቦቲ ኣብ ባህሊ ኣይሁድን ኣብ ብሉይ ኪዳን ብእንረኽቦ ሩፋኤል መልእኽ ዘሕውን ካብ ኣጋንንቲ ነጻ ዝገብር ምዃኑ ይንገረሉ። ንሱ ሓደ ካብቶም መላእኽቲ ብቤተ ክርስትያን ዝኸብር እዩ ምስ ሚካኤልን ገብርኤልን ይዝከር። ፍሉይ መፍለጢኡ ካብ ኣምላኽ ምሕረት ዘምጽእ ምዃኑ እዩ። ኣብ ባህሊ ኣይሁድ ሓደ ካብቶም ንኣብርሃም ቅድሚ ጥፍኦት ሰዶምን ገሞራን ዝበጽሖ ሰለስተ መላእኽቲ እዩ ይብሉ (ዘፍጥ 18፡2)።

ሩፋኤል መልእኽ ሎሚ ክንዝክሮ ከሎና እምብኣር ከምቲ ንጦቢትን ጦቢያን ሳራን ኣብ ሕይወቶም ዝሓገዘም ሎሚ እውን ክሕግዘና ኣብ ሕይወትና ዝገጥመና ፈተና ክንስዕር ከሰንዩና እዎ ድለት ኣምላኽ ክገልጸልና ዝኽእል ዓብይ መልእኽ እዩ። እግዚአብሔር መላእኽቱ ሰዲዱ ሎሚ እውን ኣብ መንጎናን ኣብ ዓለምናን ድላይ ኣምላኽ ክነግስ ክሕግዘና ይክኣል እዩ።

ሩፋኤል ከም ኩሎም መላእኽቲ ኣብ መንጎ ኣምላኽን ሰብን ክልእኽ ዝተመዘዘ ሓጋዚና መልእኽ እዩ። ኣብ መልእኽቲ ዕብራውያን 1፡14 ኩላቶም መላእክቲ ነቶም ኪድኅኑ ዘለዎም ኪኅግዙ

ዚልአኹ አብ ኣገልግሎት እግዚአብሔር ዘለዉ መናፍስቲ እዮም እናበለ ተራ ቅ. ሩፋኤል ይገልጻልና። ሩፋኤል መልአኽ ልኡኽ ጥራሕ ኣይኮነን ሓላዊ እውን እዩ። አብ መዝ. 91፡11 ነዚ ሓለዋ መላእኽቲ ክገልጽ እንከሎ አብ እትኽዶ ኹሉ ኺሕልውኻ እግዚአብሔር ንመላእኽቱ ኺእልከልካ እዩ ይብል።

አብዛ እንነብራ ዓለም አብ ቅድስና ክንበጽሕ አብ እንገብሮ ቃልሲ ኣንጻር ኃጢአትን፣ ክፍአትን ንበይንና ኣይኮናን ሰራዊት ሰማይ ምሳና ኮይኖም ይዋግኡልና እዮም። እቲ ጸገም ንሕና ኢና አብ ገለ እዋን ኣይንኣምንን አብ ገለ እዋን ከኣ አብ ርእስና ተኣማሚና ንሓገዝ መላእኽቲ ንነጽግ። ሎሚ እምብኣር ንመላእክቲ ጽን ክንብል እሞ ኣምላኽ ዝደልዮ ክንገብር ፍቓደኛታት ንኹን።

አብዚ ሓዲስ ዓመት አብ እንኣትወሉ እዋን ሓገዝ ልኡኻት ኣምላኽ ዝኾኑ መላእኽቲ የድልየና እዩ። ኣማልድነቶም ሓገዞም ዕለት ዕለት የድልየና እዩ። ገለ ክርስትያን ኢና ብሃልቲ ግን ንእምነትን ትውፊትን ቤተ ክርስትያን ብናቶም ርድኢትን ድለትን ዝለወጡ ኣማልድነት መላእኽቲ ኮነ ኣማልድነት ማርያምን ቅዱሳንን ኣየድልየናን ዝብሉ ኣለዉ እዚ ግን ካብ ሓቅን ካብቲ ብዓሉ ባህርና ዝሕብሮን ዝርሓቐ እዩ። አብ ቅዱስ መጽሓፍን ትውፊት ቤተ ክርስትያን እንተ ረኣና ካብ ጥንቲ ተራ መላእኽቲ ግሉጽ እዩ። ሎሚ እውን ሓለዋኦም የድልየና እዩ ጸልዩልና ንበሎም።

ከምቲ ሩፋኤል መልአኽ ንጦብያ ዝመርሖን ንሳራ ሰበይቱ ካብ ኣጋንንቲ ነጻ ዘውጽኦ ሎሚ ንነፍሲ ወከፍና ካብ ዘሎን ዕውረትን ስቓያት ሕማማትን ክልምነልና ከድሕነና ይኸእል እዩ ሓንትስ እምነት ገርና ንጸሊ። ከምቲ ንጦቢት **ኣጆኻ እግዚአብሔር ክፍውሰካ** እዩ ዝበሎ ሎሚ ንኣይን ንኣኻትኩም ኃጢአትና ብምልኡ ተነሲሕና ዓመትና እንተ ጀመርና ኣጆኹም እግዚአብሔር ክፍውሰኩም ክምህረኩም እዩ ክብለና እዩ።

ሩፋኤል መልአኽ ኣታትዩ ዝኸእል ዓቃል መልአኽ እዩ። ጸገማት ሰባት ዝርዳእ ንመልእኽቲ ኣምላኽ ገሊጹ ዝነግር አብ ኩሉ ምሳና ክጉዓዝ ዝኸእል ስለ ዝኾነ ብልቢ መልእኽቱ ክንቅበል ጽን ንበሎ። ከምኡ ከሰንየና ጸገማትና ክሰምዓና ንንገሮ። እግዚአብሔር ካብ ነፍሲ ወከፍና ክሰምዕ ይደሊ እዩ ብፍላይ አብ መኣዲ ቅ. ቊርባን ኮና ክንጽሊ ከሎና ክሰምዓና ድላዩ እዩ። ከም ምሕረትካ እምበር ከም በደልና ኣይትኺደና ናበልና አብኡ ንቕረብ።

ዓመትና አብ እንዛዝመሉ ዘሎና አብ ዋዜማ ሓዲስ ዓመት አብ ዘሎናዮ ህሞት ፍሉይን ዓቢይ ጉዳይ ድሕነትና ክንሓስብ ኣሎና። ንዝሓልፍ ዘሎ ዓመት ምስ ዕዳ ከይንዓጽዎ ከምኡ ንሓዲስ ዓመት ምስ ዘይተኸፍለ ዕዳ ከይንጅምሮ ሓደራ። አብ መንበረ ንስሓ ኣቲና ነፍሳትና ንሕጸብ ሓደስቲ ፍጥረት ኹና ብጸሎትን ቅድስናን ፍጹም ቊርጺ ፍቓድን ዓመትና ንጀመር።

ኣ ሩፋኤል መልአኽ አብ ቅድሚ እቲ ልዑል እትቐውም ኢኻ እሞ ጸሎትና ከም መስዋዕቲ ኣዕርገልና ነቲ መሓርን ፈቃርን ኣምላኽና ለምነልና ንበሎ።

ብሩኽ ብዓል ቅ. ሩፋኤል መልአክ ከምኡ ብሩኽ ሓዲሽ ዓመት ናይ ሰላምን ፍቕርን ዓመት ይግበረልና።

ኣባ ንጉሠ ፍሥሓ